



हरिभूमि

जबलपुर, मंगलवार, 1 सितंबर 2009

करोड़ों की लागत से होगा निर्माण, कवायद में जुटा पमरे

बनेगा मल्टीफंक्शनल कॉम्पलेक्स



हरिभूमि संवाददाता

जबलपुर। इसी माह उद्घाटित भव्य व आकर्षक नई बिल्डिंग से रेलवे स्टेशन की सुंदरता में चार चाँद लगाने के बाद अब रेलवे ने बहुमंजिला मल्टीफंक्शनल कॉम्पलेक्स के निर्माण की तैयारी प्रारंभ कर दी है। जबलपुर में इसके निर्माण की रेल बजट में घोषणा के बाद अब रेलवे बोर्ड सक्रिय हो गया है और पश्चिम मध्य रेल मुख्यालय को फरमान भेजकर स्थल निर्धारण के निर्देश दिए गए हैं।

प्राप्त जानकारी के अनुसार पश्चिम मध्य रेल के मुख्यालय स्टेशन में करोड़ों की लागत से बनने वाले भव्य मल्टीफंक्शनल कॉम्पलेक्स को पब्लिक प्राइवेट पार्टनरशिप स्कीम (पीपीपी) के तहत बनाया जाएगा, जो कि तमाम आधुनिक सुविधाओं से लैस होगा। प्राइवेट सेक्टर से मिलकर पूरी होने वाली इस योजना में रेलवे द्वारा आर्थिक निवेश नहीं किया जाएगा। इसके लिए रेलवे केवल अपनी भूमि देगा। सूत्रों ने बताया

कि रेलवे बोर्ड के मेम्बर इंजीनियर राकेश चोपड़ा ने पश्चिम मध्य रेल भेजे फरमान में मल्टीफंक्शनल कॉम्पलेक्स के लिए जल्द से जल्द स्थल चयन करने को कहा है। इस फरमान के यहां पहुंचने के बाद महाप्रबंधक वीके मांगलिक के निर्देश पर अफसरों द्वारा प्लेटफार्म क्रमांक 4 की ओर स्थित खाली भूमि का मुआयना भी कर लिया गया है। बताया जाता है कि नई स्टेशन बिल्डिंग और महाप्रबंधक कार्यालय के मध्य स्थित पार्किंग स्थल की भूमि को मल्टीफंक्शनल कॉम्पलेक्स के लिए लगभग फाइनल कर लिया गया है। क्या-क्या रहेगा... करोड़ों की लागत से स्टेशन में बनने वाले मल्टीफंक्शनल कॉम्पलेक्स में रेस्त्रां, साइबर कैफे, वेराइटी स्टोर, मेडिसिन शॉप, बजट होटल, बुक स्टाल, फूडप्लाजा, फैक्स, एसटीडी, पीसीओ सहित तमाम यात्री सुविधाएं एक ही स्थान पर उपलब्ध रहेंगी।

डबल स्टोरी पार्किंग... भविष्य की आवश्यकता को देखते हुए मल्टीफंक्शनल कॉम्पलेक्स में डबल स्टोरी पार्किंग का निर्माण भी कराया

जाएगा। बताया गया कि इसमें बनने वाली डबल स्टोरी पार्किंग अण्डरग्राउण्ड रहेगी, जहां सैकड़ों वाहन एक साथ पार्क किए जा सकेंगे।

रेलवे बोर्ड का रहेगा दिशा-निर्देशन-रेलवे सूत्रों के अनुसार मल्टीफंक्शनल कॉम्पलेक्स के निर्माण की पूरी कवायद रेलवे बोर्ड द्वारा की जाएगी और रेलवे बोर्ड ही यह तय करेगा कि इसके निर्माण का कार्य किसके जिम्मे सौंपा जाए। मल्टीफंक्शनल कॉम्पलेक्स रेलवे बोर्ड के दिशानिर्देशन में ही तैयार होगा। पश्चिम मध्य रेल प्रशासन को केवल भूमि निर्धारण करने को ही कहा गया है।

“

‘बहुमंजिला मल्टी फंक्शनल कॉम्पलेक्स’ का निर्माण स्टेशन के प्लेटफार्म क्रमांक 4 की ओर कराया जाएगा। रेलवे बोर्ड से निर्देश मिलने के बाद स्थल निर्धारण लगभग फाइनल कर लिया गया है। मल्टीफंक्शनल कॉम्पलेक्स में तमाम आधुनिक सुविधाएं उपलब्ध रहेंगी।’

-रजनीश तोमर, सीपीआरओ, पमरे

”